

## వజ్రహస్తం

చెప్పతాను, చెప్పమంటున్నారా? వినండి. ఏం చెప్పను! ఏం చెప్పను!

వొద్దు వొద్దు! మహాప్రభూ ఈ శిక్ష శత్రువుకి కూడా వొద్దు.

ఏదో అనుకుంటాం అంతా మనచేతిలో ఉన్నట్టు! మన చేతిలో ఏమీలేదు. అంతా వాడి చిద్విలాసం.

అంతా ఏమనుకున్నారు? సరి, పని, వీడి పని సరి! నువ్వేమను కున్నావు? వాడు? వాడు? వాడేమనుకున్నాడు. సరి సరే అనుకున్నారు!

ఊరితాడు పీకమొయ్యూ బిగించారు. బిగిసిపోతూ ఉరి! ఉరిశిక్ష కాని ఉరిశిక్ష. బతికి ఉండాలి. క్షణక్షణం ఉరితాడు బిగిస్తూ చంపుతూ వుండాలి. వాడు చక్రం అడ్డువేసి ఉరితాడుని ముక్కముక్కలు చెయ్యకపోతే? వొద్దు. శత్రువుకి కూడా ఈశిక్ష వొద్దు.

మూడు సంవత్సరాలు! భగవంతుడే పరీక్షలో పెట్టాడు. అబ్బబ్బ! అంత పరీక్ష! నిలబడతానా లేదా? నిలబడ్డాను! పరీక్షకి తట్టుకున్నాను.

భగవంతుడు మన పక్షం వున్నప్పుడు కౌరవ అక్షౌహిణీలు మననేం చేస్తాయి?

నువ్వు తప్ప ఇంక శరణులేదు నుమా అన్నాను. పట్టుకున్నాను.

ప్రతిక్షణం 'భగవాన్ భగవాన్' అత్యుఘోష పెడుతూనే వుంది. ఎదురుగా కనబడుతూనే ఉన్నాయి ఏడుకొండలవాడి వజ్రహస్తాలు. వరదా! తండ్రీ ఏదీ నీ వరం? అభయం! ఇక భయంలేదు. ఉంది ఉంది తండ్రీ నీ అభయహస్తం! నీ వజ్రహస్తం!

భగవాన్! నీ చక్రముండగా ఏ మకరం పట్టుకోగలదు!

కనబడుతూనే ఉన్నాయి. మూడేళ్ళు అనుక్షణం కనబడుతూనే ఉన్నాయి. ఏడుకొండల వాడి వజ్రహస్తాలు! ఒకటి అభయం చెప్పతున్నాది. ఒకటి వరం ఇస్తున్నాది. తెలుస్తూనేవుంది. ఇది భగవంతుడు చేస్తున్న పరీక్ష. వేరొకటి కాదు.

నేనేం నేరం చేశాను? నే చేసిన ఏ పనీ నేరంకాదు. నేరమైతే ఎవడు చెయ్యడు? నా పదవిలో ఉన్నవాడు ఎవడు చెయ్యలేదు? నా దృష్టిలో అంతా చేస్తున్నారు. చట్టాలు అలాగ్గా తగలేసుకున్నారు.

అక్కన్న మాదన్న లేంచేశారు? గోలుకొండ నవాబుగారి రాజ్యంలో అక్కన్న మాదన్నలకి ఇంగ్లీషువారు కొన్ని లక్షలు నజరాణా ఇవ్వలేదా! నజరాణా అంటే ఏమిటి? లంచమంటే ఏమిటి?

పదవిలో వున్నవాడి కాళ్లు పట్టుకుంటారు. చేతిలో పెడతారు. తప్పా? చెప్పండి. అధికారం లేనివాడు ఏం చెయ్యగలడు? పిడకలు! అధికారం ఉంది! ఒచ్చిపడతారు. నువ్వు భగవంతుడివి అంటారు. అధికారి భగవంతుని అంశ కలవాడు. రాజు! నా విష్ణుఃపుధివీపతి!

చట్టం ప్రజల కోసం. ప్రజలని అదుపులో ఉంచటానికి చట్టం. రాజుకోసమా చట్టం? రాజు చేసిన చట్టాలు ఏనాడైనా రాజుకి వర్తించాయా? వర్తిస్తాయా?

ఈనాడు రాజాస్థానంలో ప్రజాస్వామ్యం ఉంది. ప్రభుత్వాన్ని నడుపుతున్న వర్గం ఉంది. చట్టం ప్రజలకోసం. ప్రభుత్వ వర్గం కోసం కాదు.

వింటున్నారా? ఇవి ఉన్నతమైన రాజకీయ విషయాలు. అంతర్గతమైన మహా రహస్యాలు. మోపు చేసేశారు! నామీద కొచ్చింది. అక్రమంగా డబ్బు వుచ్చుకుంటున్నానుట! చేసుకొన్నానుట! రుజువు చేస్తారుట!

సస్పెన్షన్! ఉద్యోగం నుంచి సస్పెన్షన్ ఉత్తర్వు జారీ అయింది. ఐదేళ్లలో పెన్షన్ వుచ్చు కోవలసినవాడికి సస్పెన్షన్!

నేరం రుజువైతే ఏం జరిగేది? ఉద్యోగం నుంచి బర్తరఫ్. అంతే అయితేనా? పూతికతో సమానం. కాదే! జైలుశిక్ష పడుతుంది.

జైలు శిక్ష పడితే బతకడం బతకడమా! చెప్పండి!

ఉచ్చులో పడ్డ మరుక్షణం చుట్టూ అంతా శత్రువులే! ఒక్కడు మాటలాడ్డు! ఒక్కడు కనబడ్డు! ఇంటికి వెళ్లి దేముడు పట్టు కెదురుగా నిలబడి చేతులు జోడించి "ఎడుకొండలవాడా! వెంకటరమణా! రక్షించు రక్షించు! శరణు తండ్రీ శరణు శరణు!"

శరణుజొచ్చాను. కళ్లమ్మడి నీళ్లు కారిపోతున్నాయి. వొళ్లు గడగడలాడి పోతున్నాది. శివజ్వరంతో కుదుపు పట్టుకొన్నాది. నా పెళ్లాం లెంపలు వాయింతుకుంది.

"కాపాడు తండ్రీ కాపాడు! నా భర్త పొరపాట్లు క్షమించు. ఆయన పైకి ఏం చెప్పినా మీ దాసానుదాసుడు. రక్షించు, రక్షించు, మహాప్రభో!" నువ్వు తప్ప మాకెవరూలేరు. నీ కొండ కొస్తాము. పిల్లలందరితో వస్తాను. ఏడుకొండలూ ఎక్కివస్తాను. నా వొంటిమీద నగలన్నీ నిలుపుదోపు ఇస్తాను. ఇప్పుడే నీకు ముదుపు కడతాము. మహాప్రభో, మహాప్రభో!" అని ఏడుస్తూ అది ముక్కుపుడక లగాయితు నగలన్నీ తీసేసింది. పుస్తెలు తీసేసి పసుపు కొమ్ములు కట్టుకొంది. నగలన్నీ మూటకట్టి ముదుపు కట్టింది.

ఇదంతా ఏమిటంటారు? భగవంతుడు నన్ను చేస్తున్న పరీక్ష ఏమీ సందేహం లేదు.

బ్రాహ్మణ్ణెప్పుడైనా పిలిచానా? నా చుట్టుపక్కలకి రానిచ్చానా. పూజా పునస్కారాలు చేయించానా! ఎన్ని అపభ్రంశం మాటలన్నాను? ఎన్ని తిట్లు తిట్టేను!

నేనేనా! వాణ్ణేనా నేను? నేను ఉన్నాను సుమా అన్నాడు భగవంతుడు. నీ పోత్రం నా దగ్గర కాదన్నాడు. దాసోహం కమ్మన్నాడు. 'దాసోహం. దాసోహం' అన్నాను.

జ్వరం, మహాజ్వరం, శివజ్వరం! క్షణం ఒక యుగం. రోజు ఘనీభవించి శిలకట్టుకు పోతున్నాది. శిలాభారంతో తల వ్రయ్యలైపోతున్నాది. ఏమిటి సాధనం!

నద్ర్యాహ్మణులని పిలిచి గ్రహ పూజలు, గ్రహ శాంతులు, గ్రహ జపాలు చేయించాను. శివాలయంలో ప్రతి సోమవారం వంద కొబ్బరికాయలు కొట్టిస్తూ రుద్రాభిషేకాలు చేయించాను.

ఉదయం స్నానం చేసి, పచ్చి మంచినీళ్లు ముట్టుకోకుండా, పట్టు పంచ కట్టుకొని పీటమీద కూర్చుని రామాయణం తీసి నుందరకాండ పారాయణం రోజూ చేశాను, నిత్యం.

మహాత్తు ఉందన్నారు. మహాత్తు ఉంది. మూడేళ్లు ఎలాగ్గా గడిచాయి? నిముషం నిముషం చొప్పున మూడేళ్లు గడిచాయి. నిమిషమంటే మాటలా? ప్రతి నిమిషం అరవై బ్రహ్మచేముడు ముక్లగుబుర్లు! ఎలాగ్గా గడిచాయి?

ఏడు కొండలవాడి వరదహస్తం ఎదురుగా వుంది. ఏడుకొండలవాడి అభయహస్తం ఎదురుగుండా ఉంది. ఏడుకొండలవాడి వజ్రహస్తాలు కాపాడుతూ కనబడుతూనే ఉన్నాయి.

నాతో అయిందా! నా స్నేహితుడి మీద కొచ్చింది. చిత్రం! శ్రీమన్నారాయణ మీది కొచ్చింది!

చెప్పండి, మీరంతా చెప్పండి. శ్రీమన్నారాయణ ఎవడు? మామూలు వాడా? సాక్షాత్తు శ్రీమన్నారాయణుడు. ప్రజలకు ఆపదలలో ఆదుకొనేవాడు. ప్రజల మధ్య పని చేస్తున్నవాడు. ప్రజల నోట్లో నాలికలాంటివాడు. మహా మేధావి. రాజకీయాల్లో ఆరితేరినవాడు. ఊరికి ఉపకారి. తాలుకాకి ఉపకారి. జిల్లాకి ఉపకారి, రాష్ట్రానికి ఉపకారి.

ఔనంటారా?

పెరిగిపోతున్నాడు శ్రీమన్నారాయణ. విష్ణు అంశతో పెరిగిపోతున్నాడు. మొహంలో రాజవర్చస్సు కనబడిపోతున్నాది. రాష్ట్ర స్థాయికి వచ్చేశాడు. దేశం మొత్తంమీద వినబడు తున్నాడు. అన్ని హంగులూ ఉన్నవాడు. మంత్రి కావలసినవాడు. ముఖ్యమంత్రి కావలసినవాడు! ప్రధాని కాదగ్గవాడు.

మీకేం తెలుసు? నాకు తెలుసు! చిన్ననాటి నుంచి నా స్నేహితుడు. ఏమి ఘోరకలి! వాణ్ణి ఇరికించేరు! ఖానీకేసులో! ఖానీ చేయించాట్ట! పక్కలో బలైంలాగ ఉన్న రాజకీయ శత్రువుని నక్కలైట్ల మీదికి నెట్టుకుపోతుందని ఖానీ చేయించాట్ట.

తాను చేయలేదు. ఔనా! చేయించాట్ట. శత్రువుని సంహరించమనే చాణక్యనీతి. రాజరికంలో అడ్డంగా ఉన్నవాణ్ణి అడ్డంగా నరికేయడమే న్యాయం.

ఔనంటారా? కాదంటారా? వెనకనుంచి వెన్నుపోటు పొడవడానికి పొంచున్న శత్రువుని పిట్టని కొట్టినట్టు కొట్టొద్దా!

కొట్టేదా? కొట్టించాట్ట! చూసినవాడు లేడు! టటట! అంతా టటట! తెలిసినవాడు లేడు.

నా తల వెయ్యి చెక్కలై నే చస్తున్నాను. శ్రీమన్నారాయణ కేసుతో నా నడుం జారిపోయింది.

ఈ శిక్ష శత్రువుకి వొద్దు. భగవంతుడే మా యిద్దర్నీ పరీక్షలో పెట్టాడు. పరీక్షకి తట్టు కుంటామా లేదా పరీక్ష చేస్తున్నాడు.

నట్టేట్లో పడిపోయాము. నడి నముద్రానికి కొట్టుకుపోతున్నాము. కళ్లు మూసుకున్నా. కళ్లు తెరిచినా అభయహస్తం కనబడుతున్నాది. వరదహస్తం కనబడుతున్నాది. వజ్రహస్తాలు

కనబడుతున్నాయి. తీర్పు వొచ్చేసింది. మీరంతా ఆనందం పట్టలేకపోయారు. నా నేరాలు రుజువు కాలేదు! నే నేరం చేయలేదు! భగవంతుని విలాసం. ఏడుకొండలవాడి చక్రప్రయోగం. చక్రి ఆ చక్రం!

వెంటనే ఆ వెంటనే ఉన్న రైలుకి ప్రయాణం కట్టేశాం ఏడుకొండలవాడి సన్నిధికి.

కీళ్ళ నొప్పులతో నా పెళ్లాం మెట్లెక్కి పోయింది. ఇచ్చేశాడు భగవంతుడు దానికి ఏనుగంత శక్తి. పిల్లలు ఛంగు ఛంగుమని కోతుల్లాగ గెంతుతూ పోయారు.

నన్ను పరీక్షలో పెట్టేడా భగవంతుడు. నవనాళ్ళూ తోడుకుపోతూ శరీరభారం మొయ్యలేక మెట్టు మెట్టు ఏడుకొండలవాడి స్మరణ చేస్తూ ఎగబడ్డాను.

నా శక్తికి మించిపోయి కొండలు కనబడుతున్నాయి. తండ్రీ నన్నెలాగ తీసికెళతావూ నీ చరణ సన్నిధికి, అని వాడి మీదే భారం వేసి ఎగబడగా గాలిగోపురం చేరుకున్నాను. నడవగా నడవగా మోకాలి పర్వతం చేరుకున్నాను.

చూడండి. బాధగా ఉంటే “ఏడుకొండలవాడా గోవిందా గోవిందా” అంటూ నామస్మరణ అన్ని వైపుల నుంచి, మీద నుంచి, కింద నుంచి వస్తూ వుంటే నాకు తెలియకుండా శరీరాన్ని మోసుకుపోయాను.

మోచేతులతో, మోకాళ్లతో వొగురుస్తూ, ఎగబడుతూ మోకాలి పర్వతం ఎక్కేను. ఎక్కిపోయాను. కొండెక్కిపోయాను. “భగవాన్, నీ సన్నిధానానికి వచ్చాను. ఏడుకొండలవాడా! గోవిందా గోవిందా!” నామస్మరణ చేసుకున్నాను.

కాటేజీ వుచుకున్నాను. అందరం స్నానాలు చేసి కళ్యాణకట్టకి పోయాం. నేనూ, నా పెళ్లాం పిల్లలంతా కేశ సమర్పణ చేసుకున్నాం.

అణగిపోయింది నా పోత్రం. అణగిపోయింది నా అహం. ప్రాయశ్చిత్తమై పోయింది. నా పెళ్లాం నిలువుదోపు అర్పించుకుంది.

“నువ్విచ్చిందే తండ్రీ, నాదేం కాదు. నీది నీకే ఇస్తున్నాను మహా ప్రభో!” అని కళ్ల నీళ్లు పెట్టుకుంది మహదానందంతో! ఏడుకొండలవాడికి, కళ్యాణం చేయించి దర్శనం చేసుకొని, ప్రసాదం తిని కాటేజీకొచ్చాను.

నన్ను బాధ పెడుతున్నది శ్రీమన్నారాయణ కేసు ఏమైంది? భగవాన్ వాణ్ణి రక్షించు నన్ను కాదు. నేను కాదు, వాడు రక్షించదగ్గవాడు. ముఖ్యమంత్రి కాదగ్గవాడు. ప్రధాని కాదగ్గవాడు. కుట్రలో ఇరుక్కున్నాడు. ఖాసీకేసులో! ఖాసీ చేయించాడని! రక్షించు తండ్రీ రక్షించు!

వాడికోసం నా ప్రాణం తహతహ లాడిపోతున్నాది.

చూశారా! వింటున్నారా! నాకు భగవంతుడు కనబడుతున్నాడు. మీకో? మీకు కనబడుతున్నాడా?

చూశారా! మీ వొళ్లు గగుర్పొడుస్తున్నాది! భక్తితో వుంది స్వామిశక్తి.

కాటేజీకి పోయి నా వేషం నేను వేసుకొన్నాను. నా కోటు, నా ఫేంటు నా హేటు. నేనెవణ్ణో ఇప్పుడు చూడండి. ఫస్టుక్లాసు ఆఫీసర్ని. నేను నేనయ్యాను! మూడేళ్ల తర్వాత ఏడు కొండలవాడు ఏడుకొండలు దాటించాడు. తన సన్నిధానంలో ఆఫీసరుగా, ఏడుకొండల వాడి భృత్యుడిగా నిలబడమన్నాడు. కాటేజీ ఎదురుగా నిలబడ్డాను.

చిత్రం చూడండి!

ఎదురుగా కనబడుతున్న దృశ్యం ఏమిటి? ఎవరది? ఎవరో మహానుభావుడు. మహా భక్తుడు! ఏదో అర్థించి నా కాటేజీకి వచ్చాడు. ఎవరో చెప్పేశారు నేను ఆఫీసర్ని.

“ఏడుకొండలవాడా! గోవిందా, గోవిందా!” అని కేకపెట్టాడు. వాడి బుర్ర నల్లగా, ఇనుప గుండులా వుంది. తల మీసాలు గెడ్డం నున్నగా గీయించుకున్నాడు. నుదిటినిండా నుదురునిండిపోయి నామం పెట్టుకున్నాడు. చిన్న అంగవస్త్రం కట్టుకుని జాంబవంతుడిలాగ నిలబడ్డాడు. భయోత్పాతం కలిగించే రూపం, మహా బీభత్సమైన విగ్రహం! నా దగ్గరికి ఏం కావలసి, ఏ కోరికతో వచ్చాడు! ఏడుకొండలవాడే కాని, ఆ ఉగ్రరూపంలో నా దగ్గరకు రాలేదుకదా! భ్రాంతిలోపడిపోయాను. జాంబవంతుడంత మనిషి జాంబవంతుడిలా ఉన్నాడు. నన్ను పరీక్ష చెయ్యడానికి వెంకటరమణుడే ఆ రూపంలో రాలేదు కదా! నుదిటి మీద నామం ధగధగ లాడుతున్నాది. శరీరం నలుపు నిగనిగ లాడుతున్నాది.

“స్వామీ తమకేం కావాలి?” అని అడిగాను. పిల్లలు వచ్చి బిక్కు బిక్కు మంటున్నారు.

“ఏడుకొండలవాడి అనుగ్రహం కావాలి నాయినా!” అన్నాడు.

వింటున్నారా! వాడి అనుగ్రహం కావాలి! “చిత్రం! తమకేం కావాలి?” అని అడిగాను. వాడేమడిగినా భక్తుడయినా, దొంగభక్తుడయినా ఇవ్వడానికి సిద్ధంగా ఉన్నాను.

“నేనా! నేనా!” అన్నాడు.

“శ్రీమన్నారాయణగారండీ!” అంటూ లోపల్పించి నా పెళ్లం బయటకు పచ్చేసింది. నా కళ్లను నేను నమ్మలేకపోయాను. శ్రీమన్నారాయణుని వివస్తుడై వుండగా నేనేప్పుడైనా చూశానా? పినరంత పోల్చలేకపోయాను. మొహంనిండా బొద్దు మీసాలు, తలనిండా ఉంగరాల జుత్తు, తెల్లటి చొక్కా తెల్లటి పంచె, తెల్లటి సిగరెట్టు, కారులోంచి దిగి నా ఇంటికి వచ్చే శ్రీమన్నారాయణ రూపు ఎక్కడ? భగవత్సన్నిధానంలో ప్రాయశ్చిత్తం చేసుకుని అంగవస్త్రంతో నిలబడ్డ శ్రీమన్నారాయణ ఎక్కడ?

ఆనందబాష్పాలతో కౌగిలించుకున్నాము. భగవంతుడు వాణ్ణి రక్షించేడు. బయట పడ్డాడు. నా వెనకే వచ్చాడు. నా తోటే వచ్చాడు. హుటాహుటీ మొక్కు చెల్లించుకుంటా ననుకొన్నాడు. హుటాహుటీ వచ్చేశాడు.

“ఏడుకొండలవాడా! ఏ లీలను ఎవరిని ఎందుకు కాపాడుతావో ఎవరికి తెలుసునయ్యా? ఏడుకొండలవాడా!”

“నన్ను రక్షించావు. శ్రీమన్నారాయణుని రక్షించావు. దేశానికి కావలసినవాడు, వాణ్ణి రక్షించావు” అని స్తవం చేశాను.

పరమేశ్వరుని నిర్ణయాలు పామరులకి బోధపడవు!

✽

ఆంధ్రజ్యోతి వీక్షి, దీపావళి సంచిక 1974